

Bátastevna í Vestmanna

Seinastu seks árini hevur Bátastevna verur hildin í mai mánaði. Soleiðis verður aftur í ár. Undanfarin ár hava upp í 200 bátar úr øllum landinum sett hvørjum øðrum stevnu í Vestmanna til hugnaliga samveru. Tónleikur og sangur hava rungað á keiðkinum til langt út á kveldið, og menn og kvinnur hava gingið borð um borð til hugna, reyp og sang. Skipað verður fyri ymsum til-tøkum á keiðkinum og í ítróttarhøllini fyri bæði vaksin og børn. Tá stevnan nærkast, verður endaliga skráin lýst.



Virðisløn frá Norðurlandaráðnum

Fyri 14. ferð letur Norðurlandaráðið eina Náttúru- og umhvørvisvirðisløn. Virðislønin, sum er 350.000 krónur, verður latin »norðurlendskari framleiðslu, uppfinning ella tænastu, sum hevur hjálpt til at minka um orkunýtslu borgaranna«, sum tað verður kallað í treytunum fyri at fáa virðislønina.

Børn uttan móðurmál

Tað hevur álvarsligar avleiðingar fyri máls-ligu menningina hjá føroyskum børnum, at barnatilfar til teldur og sjónvarp er ikki á føroyskum máli.

- Størstu tapararnir eru børn við ADHD, sum frammanundan eru málsliga illa fyri, og sum sita nógv frammanfyri skýggjanum, sigur Lisbeth Gotved Petersen, talu-pedagogur

BØRN OG UNG

Rigmor Dam

rigmor@sosialurin.fo

Mynd: Jens Kristian Vang

Rópt verður nú varsko, tí føroysk børn, og serliga børn við ADHD ella Damp, læra betri enskt og danskt enn føroyskt. Hetta er avleiðingin av, at filmar, undirvísingartilfar til teldur og telduspøl ikki verða týdd til føroyskt mál.

Eitt hitt mest týðandi frálærutilfaritilmálsligastimbran hjá børnum og ungum við menningarórógvi ADHD eru telduspøl og filmar. Men av tí at hetta tilfar ikki er at finna á føroyskum, læra tey ikki føroyskt, men enskt og danskt.

Sambært kanninum hava fimm prosent av øllum børnum ADHD. Hetta svarar til í miðal eitt barn í hvørjum skúlaflokki ella fleiri børn í hvørjum barnagarði. Hesi børn hava serligan tørv á stuðli og stimbrandi frálærutilfari, tí umframt, at tey hava vánalig bindini, eru tey ofta eisini málsliga illa fyri.

Teldan gott amboð

Í síðstu viku var svenski professarin og sálarlæknin Christopher Gillberg, serfrøðingur í ADHD og autismu í Føroyum og helt fyrilestur. Hann vísti á, at eitt eyðkenni hjá børnum við ADHD er, at tey ofta hava mál- og talutrupulleikar og



Tað er avgjørt ein vandi fyri málsligu menningina hjá børnum, at tey eru undir støðugum ágangi frá fremmandum máli, sigur Lisbeth Gotved Petersen, talupedagogur

at málmenningin kemur seint í lag. Seinni sæst, at tey eisini ofta hava lesi- og skrivitrupulleikar. Hann legði dent á, at teldan er eitt gott amboð hjá hesum børnum til at venja bindindi og í málsligu stimbranini, sum annars er ein trupulleiki. Men í Svøríki er tilfarið sjálvandi á móðurmálinum, í mun til í Føroyum, har tað er á enskum ella donskum.

Fáa feedback

Millum áhoyrararnir til fyrilestrarnar var Lisbeth Gotved Petersen, talupedagogur, audiologopedur, cand. phil. á Sernámsdeplinum. Hon sigur, at av tí, at hvørki teldu-

spøl ella filmar verða týdd til føroyskt, hava børn, sum frammanundan eru málsliga veik, ilt við at læra føroyskt. Hetta er serliga galdandi fyri børn við ADHD, sum hava tørv á at nýta teldu og sjónvarp, sigur Lisbeth Gotved Petersen.

- Frá telduspølum og undirvísingartilfari til teldu fáa børnini beinanvegin feedback, sum er so neyðugt hjá teimum. Hetta er eisini orsøkin til, at tey kunnu sita í tíðavís frammanfyri telduni og sjónvarpinum, sigur Lisbeth Gotved Petersen. Og hon leggur afturat, at harra Gilberg onki nevndi um, at børnini kunnu fáa málsligar trupulleikar av at sita so nógv

frammanfyri telduni.

- Men hetta má skiljast sum, at tilfarið í Svøríki sjálvandi er á svenskum, sigur hon.

Støðugur ágangur

Hon vísir á, at sum talupedagogur kennir hon tað sum sína skyldu at gera vart við, at viðurskiptini í Føroyum eru serlig hjá málsliga veikum børnum.

- Tað er ein stórir trupulleiki, at nógv børn í Føroyum ikki læra føroyskt nógv væl, og dagstovnar hava leingi gjørt vart við henda stóra trupulleika, sigur Listbeth Gotved Petersen.

Hon hevur eisini varhugan

av, at føroysk børn hava mál- og talutrupulleikar í størri mun enn í øðrum londum, har telduspøl, frálærutilfar og filmar eru á móðurmálinum.

- Tað er avgjørt ein vandi, at børnini í Føroyum eru undir støðugum ágangi av fremmandum máli, sigur hon.

Politisk uppgáva

Talupedagogurin heldur tað vera ein politisk uppgávu, at tilfar til børn og ung er á føroyskum máli. Tí heitir hon inniliga á landsstýrskvinnuna í Mentamállum um at raðfesta hetta økið, so at tilfarið verður týtt til føroyskt. Eisini skjýtur hon

upp, at vit fáa í lag eina skipan, har Kringvarp Føroya kann selja teir mongu barnafilmar, sum vit longu eiga á føroyskum.

- Mong foreldur hava leingi ynskt sær at kunna keypt tær annars góðu barnasendingarnar, sum Kringvarp Føroya hevur umsett. Men hetta letur seg ikki gera, tí tær eru ikki til sølu. Hvat er meira natúrligt enn at lata fólk keypa hesar føroysku filmar, tá vit nú so harðliga mangla føroyskt tilfar og tá tað er kostnaðarmikið at umseta, spyr talupedagogurin.